

تعلقات عامہ دفتر

جامعہ ملیہ اسلامیہ، نئی دہلی

July 20, 2021

پریس ریلیز

جامعہ ملیہ اسلامیہ نے اپنے سابق طالب علم دانش صدیقی کی تعزیتی نشست میں انھیں زبردست خراج پیش کیا

جامعہ ملیہ اسلامیہ (جے ایم آئی) نے اپنے سابق طالب علم دانش صدیقی (مرحوم) کی یاد میں آج ایک تعزیتی نشست منعقد کی۔ مورخہ ۱۶ جولائی ۲۰۲۱ء کو افغان سیکورٹی فورسز اور طالبان کے درمیان جھڑپ کے مناظر قید کرتے ہوئے دانش جاں بحق ہو گئے تھے۔ ڈاکٹر ایم۔ اے انصاری آڈی ٹوریم میں منعقدہ تعزیتی نشست کی صدارت پروفیسر نجمہ اختر، شیخ الجامعہ، جامعہ ملیہ اسلامیہ نے فرمائی۔ تعزیتی نشست میں یونیورسٹی کے اساتذہ، غیر تدریسی عملہ، طلباء اور یونیورسٹی کے سابق طلبہ و طالبات نے شرکت کی۔

دانش کو حقیقی زندگی کا ہیرو اور آئی کونک امیجز کا موجد بتاتے ہوئے شیخ الجامعہ نے کہا کہ ہمیں اسے ہمیشہ مسکراہٹوں کے ساتھ یاد کرنا چاہیے کیوں کہ شہیدوں پر آنسو نہیں بہاتے۔ انھوں نے مزید کہا کہ ”یونیورسٹی دانش کی خدمات اور ان کی سرگرمیوں کے تعلق سے ایک نمائش کا اہتمام کرے گی تاکہ طلباء ان سے تحریک حاصل کریں۔“

پروفیسر شوہنی گھوش، آفیشیونل ڈائریکٹر، اے جے کے ایم سی آر سی، جے ایم آئی نے کہا کہ ایم سی آر سی کے سابق فضلا سمیت ان لوگوں نے بھی جوان سے کبھی نہیں ملے ان سے اپنے رنج و غم اور اظہار یک جہتی کا اظہار کرتے ہوئے لکھا ہے اور ایک منسلک کنبے کا احساس دلایا ہے۔

شاید انھیں دانش کی صورت میں وہ جرأت و حوصلہ اور فرض کے تئیں جذبہ اور اخلاقی قوت نظر آئی تھی جسے ایم سی آر

سی کے معمار اور بنیاد گزار اپنے طلباء کے اندرون میں دیکھنے کے خواہاں تھے۔“

پروفیسر دانش اقبال، ایم سی آر سی نے کہا کہ جب ایک صحافی جنگ کے محاذ سے اطلاعات فراہم کرتا ہے تو وہ صرف خبریں نہیں بھیجتا بلکہ جنگوں کے خوف و دہشت اور ان کی لایعنیت کو بتاتے ہوئے امن کی فضا ہموار کرتا ہے۔ لہذا دانش کی شہادت ہمیں امن اور عدم تشدد کی اہمیت کو اچھی طرح ذہن نشین کراتی ہے۔ انہوں نے ساحر لدھیانوی کا شعر کا حوالہ دیا۔

اس لیے اے شریف انسانو!

جنگ ٹلتی رہے تو بہتر ہے

آپ کے اور ہمارے آنگن میں

شمع جلتی رہے تو بہتر ہے

سونالی شرما، اسٹنٹ پروفیسر، ایم سی آر سی اور دانش کی بیچ میٹ نے ایم سی آر سی میں گزرے ہوئے دنوں کے متعلق بات کی اور نوجوان طالب علم کی حیثیت سے فوٹو صحافی دانش کے بصیرت افروز اور دلچسپ پہلوؤں کو اجاگر کیا۔ دانش کو خراج پیش کرنے کی غرض سے سونالی شرما اور عمران عالم اسٹنٹ پروفیسر ایم سی آر سی کی تیار کردہ دو مختصر فلمیں تعزیتی نشست میں چلائی گئیں۔

شرما کی مختصر فلم ان تصاویر پر مبنی تھی جنہیں دانش کے بیچ کے مختلف ساتھیوں نے دنیا کے مختلف ممالک سے بھیجی تھیں اور عالم کی مختصر فلم دانش کی تصاویر کو ایک نعماتی خراج تھی۔

دانش کی یاد میں دو منٹ کی خاموشی بھی اختیار کی گئی۔

دانش صدیقی کی باثروت میراث کو محفوظ رکھنے کی اہمیت سے متعلق ڈاکٹر ناظم حسین الجعفری، مسجل جامعہ ملیہ

اسلامیہ کی گفتگو پر یہ تعزیتی نشست کو اختتام پذیر ہوئی۔

جامعہ ملیہ اسلامیہ

تعلقات عامہ دفتر

جامعہ ملیہ اسلامیہ نئی دہلی